



www.oljan.fo

Jan Müller

16 - 10 - 2011

Oljuboring við Føroyar nærkast

Tað er nú umleið eitt hálv ár til Statoil aftur setur hol á føroysku undirgrundina. Kinesiski boripallurin Cosl Pioneer fer eftir ætlan at seta borin í á Brugdan 2 leiðini í apríl næsta ár. Hetta setir eisini sín serstaka dóm á oljuvirksemið í Havn. Nógv fundarvirksemi Hesar seinastu dagarnar hevur verið rættiliga nógv virksema í oljuumhvørvinum á Bryggjubakka og nærhendis í Havn. Umboð fyri oljufeløgini, sum hava leitiloyvi í Føroyum, hava fundast, og Jarðfeingi hevur eisini verið við. Hetta eru fundir um samstørv felaganna millum, har tosað m.a. verður um kanningar, sum skulu gerast í sambandi við loyvini. Í løtuni eru umleið 12 leitiloyvi á landgrunninum. Serligt fokus hevur eisini verið á komandi boringina á landgrunninum. Statoil, ExxonMobil og Atlantic Petroleum eru við at fyrireika Brugdan 2 brunnin, sum skal borast í apríl næsta ár. Hetta er ein stór verkætlan, sum er mett at kosta meira enn eina milliard krónur. Áhugavert verður at fylgja hesi boringini, tí hon er ætlað at fara væl longur niður í undirgrundini enn allir teir brunnarnir, sum higartil eru boraðir á landgrunninum. Góðkenning Enn er gott hálv ár til borurin verður settur í, men arbeið verður við at fáa alt uppá pláss. Eftir øllum at døma verður tað pallurin Cosl Pioneer, sum skal bora henda áttanda brunnin á landgrunninum. Hetta er ein spildurnýggjur pallur, sum er bygdur í Kina og sum nú verður royndur í norskum sjógvi. Statoil hevur júst í hesum døgum fingið góðkenning frá norskum oljumyndugleikum at brúka pallin til arbeiði á norska landgrunninum. Herfyri vórðu umboð fyri ymsar myndugleikar í Føroyum umboð á pallinum. Í næstum fara fólk frá Jarðfeingi at vitja pallin, soleiðis at eisini tey kunnu góðkenna hann, áðrenn hann skal til at bora á landgrunninum. Mynd - Starvsfólk hjá Statoil, sum standa fyri fyrireikingunum av Brugdan 2 boringini. Mynd oljan.fo/Jan Müller